



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ: ០៤.ស.រ.

រាជធានីភ្នំពេញ, ថ្ងៃទី ០៥ ខែ មិថុនា ឆ្នាំ ២០១៤

សាវាចរ

ស្តីពី

ការកំណត់នីតិវិធីសម្រាប់ការបើកផ្តល់ប្រាក់របបសន្តិសុខសង្គមជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជន

ដើម្បីធានាការបើកផ្តល់របបសន្តិសុខសង្គមជូនសិទ្ធិវន្តដែលជានិរត្តជន ជនបាត់បង់សម្បទាវិជ្ជាជីវៈ សពនិរត្តជន និងសពជនបាត់បង់សម្បទាវិជ្ជាជីវៈ ដែលជាអតីតមន្ត្រីរាជការស៊ីវិល និងអ្នកនៅក្នុងបន្ទុក តាមរយៈបេឡាជាតិសន្តិសុខសង្គមសម្រាប់មន្ត្រីរាជការស៊ីវិល (ប.ជ.ស.) និងប្រាក់របបសន្តិសុខសង្គមជូនអតីតយុទ្ធជននិងគ្រួសារអតីតយុទ្ធជន តាមរយៈបេឡាជាតិអតីតយុទ្ធជន (ប.ជ.អ.) បានចាប់រហ័ស ទាន់ពេលវេលា និងប្រកបដោយប្រសិទ្ធភាពខ្ពស់ រាជរដ្ឋាភិបាល សូមធ្វើការណែនាំដល់ក្រសួងសង្គមកិច្ច អតីតយុទ្ធជន និងយុវនីតិសម្បទា និង ក្រសួងសេដ្ឋកិច្ចនិងហិរញ្ញវត្ថុ ដូចខាងក្រោម៖

១. ការផ្តល់តារាងលម្អិតអំពីចំនួនទឹកប្រាក់របបសន្តិសុខសង្គមជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជន ប្រចាំខែ

- មន្ទីរ សង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត ត្រូវផ្តល់តារាងលម្អិតអំពីចំនួនទឹកប្រាក់របបសន្តិសុខសង្គមជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជនប្រចាំខែ មកបេឡាជាតិសន្តិសុខសង្គមសម្រាប់មន្ត្រីរាជការស៊ីវិល (ប.ជ.ស.) និងបេឡាជាតិអតីតយុទ្ធជន (ប.ជ.អ.) នៅថ្ងៃទី២នៃសប្តាហ៍ទី២នៃខែនីមួយៗ ហើយបេឡាជាតិសន្តិសុខសង្គមសម្រាប់មន្ត្រីរាជការស៊ីវិល (ប.ជ.ស.) និងបេឡាជាតិអតីតយុទ្ធជន (ប.ជ.អ.) ត្រូវផ្តល់ច្បាប់ចម្លងមួយច្បាប់នៃតារាងលម្អិតអំពីចំនួនទឹកប្រាក់របបសន្តិសុខសង្គមជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជនប្រចាំខែ មករតនាគារថ្នាក់កណ្តាលឱ្យបានយ៉ាងយូរត្រឹមថ្ងៃទី១នៃសប្តាហ៍ទី៣នៃខែនីមួយៗ។

២. ការផ្ទេរសិទ្ធិក្នុងការចុះហត្ថលេខាលើអាណត្តិបើកប្រាក់

ក្រសួងសង្គមកិច្ច អតីតយុទ្ធជន និងយុវនីតិសម្បទា ក្នុងនាមអាណាប័កដើមខ្សែ អាចធ្វើប្រតិភូកម្មដល់ប្រធានមន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត ក្នុងនាមអាណាប័កផ្ទេរសិទ្ធិ ឬ អភិបាលនៃគណៈអភិបាលរាជធានី ខេត្ត ក្នុងនាមអាណាប័កផ្ទេរសិទ្ធិត្រូវបន្តធ្វើប្រតិភូកម្ម (តាមរយៈជីកា) ជូនប្រធានមន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត ដើម្បីពិនិត្យនិងចុះហត្ថលេខាលើអាណត្តិបើកប្រាក់របបសន្តិសុខសង្គមជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជនប្រចាំខែ។

៣. ការត្រួតពិនិត្យនិងការបញ្ជូនអាណត្តិបើកប្រាក់របបសន្តិសុខសង្គមប្រចាំខែ

- អាណត្តិបើកប្រាក់របបសន្តិសុខសង្គមប្រចាំខែ ដែលត្រូវបានចុះហត្ថលេខាដោយអាណាប័កផ្ទេរសិទ្ធិ ត្រូវ

បញ្ជូនទៅមន្ទីរសេដ្ឋកិច្ចនិងហិរញ្ញវត្ថុរាជធានី ខេត្ត យ៉ាងយូរត្រឹមថ្ងៃទី៣នៃសប្តាហ៍ទី២នៃខែនីមួយៗដើម្បីទទួលបាន ទិដ្ឋាការ។

- មន្ទីរសេដ្ឋកិច្ចនិងហិរញ្ញវត្ថុ ត្រូវពិនិត្យនិងផ្តល់ទិដ្ឋាការលើអាណត្តិបើកប្រាក់របបសន្តិសុខសង្គមប្រចាំខែ យ៉ាងយូរត្រឹមថ្ងៃទី៥នៃសប្តាហ៍ទី២នៃខែនីមួយៗ ហើយត្រូវបញ្ជូនទៅរតនាគាររាជធានី ខេត្ត យ៉ាងយូរត្រឹមថ្ងៃទី១នៃ សប្តាហ៍ទី៣នៃខែនីមួយៗ។

- រតនាគាររាជធានី ខេត្ត ត្រូវចាត់ចែងការត្រួតពិនិត្យ ចុះបញ្ជី និងផ្ទេរតួលេខចំណាយថវិការបស់មន្ទីរ សង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត មករតនាគារថ្នាក់កណ្តាល យ៉ាងយូរត្រឹមថ្ងៃទី៤នៃសប្តាហ៍ទី៣ នៃខែនីមួយៗ។

៤. នីតិវិធីនៃការបើកផ្តល់ប្រាក់របបសន្តិសុខសង្គម:

រតនាគារថ្នាក់កណ្តាល ត្រូវចាត់ចែងការត្រួតពិនិត្យនិងរៀបចំបើកផ្តល់ប្រាក់របបសន្តិសុខសង្គមប្រចាំខែ ដើម្បីផ្តល់ជូន ប.ជ.ស. និងប.ជ.អ. ឱ្យទាន់ពេលវេលានៅសប្តាហ៍ទី៤នៃខែនីមួយៗ ដើម្បីឱ្យអង្គភាពទាំងពីរនេះបន្តការ បើកផ្តល់ប្រាក់ជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជន ឱ្យបានទាន់ពេលវេលានៅសប្តាហ៍ទី៤នៃ ខែនីមួយៗ ។

ក. ករណីអាណត្តិបើកប្រាក់មកដល់រតនាគារថ្នាក់កណ្តាលទាន់ពេលវេលាកំណត់:

រតនាគារថ្នាក់កណ្តាល ត្រូវបើកផ្តល់ប្រាក់របបសន្តិសុខសង្គមប្រចាំខែ ដើម្បីផ្តល់ជូនប.ជ.ស. និងប.ជ.អ.ទៅ តាមនីតិវិធីហិរញ្ញវត្ថុសាធារណៈជាធរមាន យ៉ាងយូរត្រឹមថ្ងៃទី២នៃសប្តាហ៍ទី៤នៃខែនីមួយៗ ដើម្បីឱ្យអង្គភាពទាំងពីរ នេះបន្តការបើកផ្តល់ប្រាក់ជូនសិទ្ធិវន្ត និងជូនអតីតយុទ្ធជននិងគ្រួសារអតីតយុទ្ធជន ឱ្យបានទាន់ពេលវេលាក្នុងសប្តាហ៍ទី ៤នៃខែនីមួយៗ។

ខ. ករណីអាណត្តិបើកប្រាក់មកដល់រតនាគារថ្នាក់កណ្តាលមិនទាន់ពេលវេលាកំណត់:

- ក្នុងករណីដែលអាណត្តិបើកប្រាក់របបសន្តិសុខសង្គម មកដល់រតនាគារថ្នាក់ កណ្តាលពុំទាន់ពេលវេលា កំណត់ខាងលើ យោងតាមតារាងលម្អិតស្តីពីចំនួនទឹកប្រាក់របបសន្តិសុខសង្គមជូនសិទ្ធិវន្ត និងជូនអតីតយុទ្ធជននិង គ្រួសារអតីតយុទ្ធជនប្រចាំខែរបស់មន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត ផ្តល់ដោយ ប.ជ.ស. និងប.ជ.អ. ឬ ផ្អែកតាមអាណត្តិបើកប្រាក់របបសន្តិសុខសង្គមខែមុន (ក្នុងករណីដែល មន្ទីរសង្គមកិច្ច អតីតយុទ្ធជន និង យុវនីតិសម្បទារាជធានី ខេត្ត ខកខានមិនបានផ្តល់តារាងលម្អិតស្តីពីចំនួនទឹកប្រាក់របបសន្តិសុខសង្គមជូនសិទ្ធិវន្ត និង ជូនអតីតយុទ្ធជននិងគ្រួសារអតីតយុទ្ធជនប្រចាំខែ ដល់ ប.ជ.ស និងប.ជ.អ ដើម្បីឱ្យប.ជ.ស និងប.ជ.អ ផ្តល់បន្ត ដល់រតនាគារថ្នាក់កណ្តាល) រតនាគារថ្នាក់កណ្តាល ត្រូវបើកផ្តល់បុរេប្រទានដោយស្វ័យប្រវត្តិជូន ប.ជ.ស. និងប.ជ.អ. យ៉ាងយូរត្រឹមថ្ងៃទី២នៃសប្តាហ៍ទី៤នៃខែនីមួយៗ ដើម្បីឱ្យអង្គភាពទាំងពីរនេះបន្តការបើកផ្តល់ប្រាក់ជូនសិទ្ធិវន្ត និងជូន អតីតយុទ្ធជននិងគ្រួសារអតីតយុទ្ធជន ឱ្យបានទាន់ពេលវេលានៅសប្តាហ៍ទី៤នៃខែនីមួយៗ ដោយចាត់ទុកថា មន្ទីរ សង្គមកិច្ច អតីតយុទ្ធជន និងយុវនីតិសម្បទារាជធានី ខេត្ត បានឯកភាពជាស្វ័យប្រវត្តិលើតួលេខនៃតារាងរាយលម្អិតស្តីពី ចំនួនទឹកប្រាក់របបសន្តិសុខសង្គមប្រចាំខែរបស់ខ្លួន។

- មន្ទីរសង្គមកិច្ច អតីតយុទ្ធជន និងយុវនីតិសម្បទា រួមទាំងអង្គភាពពាក់ព័ន្ធ ត្រូវផ្តល់លិខិតយុត្តិការនិង អាណត្តិបើកប្រាក់ប្រចាំខែដែលចុះហត្ថលេខារួច មករតនាគារថ្នាក់កណ្តាល ផ្អែកតាមករណីពាក់ព័ន្ធនីមួយៗ ដើម្បី ធ្វើការទូទាត់ជំរះបញ្ជីបុរេប្រទាននោះតាមក្រោយ ស្របតាមនីតិវិធីហិរញ្ញវត្ថុ ដោយមិនឱ្យលើសរយៈពេលមួយសប្តាហ៍ ក្រោយពីបានទទួលប្រាក់បុរេប្រទាន។

- ក្នុងករណីអាណត្តិបើកប្រាក់របស់មន្ទីរសង្គមកិច្ច អតីតយុទ្ធជន និងយុវនីតិសម្បទា មកដល់រតនាគារ ថ្នាក់កណ្តាល ក្រោយពិការបើកផ្តល់បុរេប្រទាន ហើយពុំបានបញ្ជាក់កម្មវត្ថុចំណាយថា ជាអាណត្តិបើកប្រាក់សម្រាប់ ទូទាត់បុរេប្រទាន រតនាគារថ្នាក់កណ្តាល មានភារកិច្ចតែត្រូវលើអាណត្តិបើកប្រាក់នោះនូវកម្មវត្ថុចំណាយដោយដាក់ថា “ទូទាត់បុរេប្រទាន” ។

- ក្នុងករណីដែលការបើកផ្តល់ប្រាក់បុរេប្រទានមានចំនួនច្រើនជាងទឹកប្រាក់សរុបក្នុងអាណត្តិបើកប្រាក់ របស់មន្ទីរសង្គមកិច្ច អតីតយុទ្ធជន និងយុវនីតិសម្បទា ប.ជ.ស. និងប.ជ.អ. ត្រូវបង់ប្រាក់បុរេប្រទានលើសចូល រតនាគារថ្នាក់កណ្តាល (គណនីចរន្តនៅធនាគារជាតិនៃកម្ពុជា) វិញ។

- ក្នុងករណីដែលការបើកផ្តល់ប្រាក់បុរេប្រទានមានចំនួនតិចជាងទឹកប្រាក់សរុបក្នុងអាណត្តិបើកប្រាក់របស់មន្ទីរ សង្គមកិច្ច អតីតយុទ្ធជន និងយុវនីតិសម្បទា រតនាគារថ្នាក់កណ្តាល ត្រូវបើកផ្តល់ប្រាក់បន្ថែមជូនទៅ ប.ជ.ស. និង ប.ជ.អ. ។

៥. គណនេយ្យភាពនិងការទទួលខុសត្រូវ

- អាជ្ញាធរដែលមានសមត្ថកិច្ចក្នុងការត្រួតពិនិត្យ និងចុះហត្ថលេខាលើឯកសារពាក់ព័ន្ធនឹងអាណត្តិបើកប្រាក់ របស់សន្តិសុខសង្គមប្រចាំខែ ដូចដែលបានរៀបរាប់ខាងលើ ត្រូវចាត់ចែងបំពេញភារកិច្ចដោយផ្ទាល់ ឬ ធ្វើប្រតិភូកម្ម ដល់អាជ្ញាធរស្ថិតក្រោមបង្គាប់ដើម្បីបំពេញការងារឱ្យទាន់ពេលវេលាកំណត់។

- អាជ្ញាធរមានសមត្ថកិច្ច ដែលត្រូវអនុវត្តភារកិច្ចតាមខ្លឹមសារនៃសារាចរនេះ ត្រូវមានគណនេយ្យភាពចំពោះ រាជរដ្ឋាភិបាល ក្រសួង ស្ថាប័ន និងអង្គភាពពាក់ព័ន្ធផ្នែកតាមកម្រិតថា នានុក្រម ព្រមទាំងត្រូវមានការទទួលខុសត្រូវ ផ្សេងទៀតដោយចេញផ្អែកតាមបទប្បញ្ញត្តិច្បាប់ជាធរមាន។

ទទួលបានសារាចរនេះ ក្រសួងសង្គមកិច្ច អតីតយុទ្ធជន និងយុវនីតិសម្បទា និង ក្រសួងសេដ្ឋកិច្ចនិងហិរញ្ញវត្ថុ ត្រូវអនុវត្តឱ្យមានប្រសិទ្ធភាពនិងស្មារតីទទួលខុសត្រូវខ្ពស់។

ធ្វើនៅរាជធានីភ្នំពេញ ថ្ងៃទី ០៤ ខែ មិថុនា ឆ្នាំ ២០១៤



សម្តេចអគ្គមហាសេនាបតីតេជោ ហ៊ុន សែន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ក្រសួងសង្គមកិច្ច អតីតយុទ្ធជន និងយុវនីតិសម្បទា
- ក្រសួងសេដ្ឋកិច្ចនិងហិរញ្ញវត្ថុ
- គ្រប់សាលារាជធានី ខេត្ត
- រាជកិច្ច
- ឯកសារ កាលយុវត្តិ